

**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**



**ក្រសួងបរិស្ថាន**

លេខ : ៤១០៧ ប្រ.ប.ស

**ប្រកាស**

**ស្តីពី**

**គោលការណ៍ណែនាំក្នុងការរៀបចំផែនការគ្រប់គ្រងបរិស្ថាន  
លើគម្រោងបង្កើតរោងចក្រម៉ាស៊ីនកិនស្រូវ និងកែច្នៃអង្ករ**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួល និងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១៦/៣៦៨ ចុះថ្ងៃទី០៤ ខែមេសា ឆ្នាំ២០១៦ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/២១ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងបរិស្ថាន
- បានឃើញព្រះរាជក្រមលេខ នស/រកម/១២៩៦/៣៦ ចុះថ្ងៃទី២៤ ខែធ្នូ ឆ្នាំ១៩៩៦ ដែលប្រកាសឱ្យប្រើច្បាប់ស្តីពីកិច្ចការពារបរិស្ថាននិងការគ្រប់គ្រងធនធានធម្មជាតិ
- បានឃើញអនុក្រឹត្យលេខ ១៣៥ អនក្រ.បក ចុះថ្ងៃទី០៥ ខែកក្កដា ឆ្នាំ២០១៦ ស្តីពីការរៀបចំ និងការប្រព្រឹត្តទៅនៃក្រសួងបរិស្ថាន
- បានឃើញអនុក្រឹត្យលេខ ៧២ អនក្រ.បក ចុះថ្ងៃទី១១ ខែសីហា ឆ្នាំ១៩៩៩ ស្តីពីកិច្ចដំណើរការវាយតម្លៃហេតុប៉ះពាល់បរិស្ថាន
- បានឃើញប្រកាសលេខ ៤៤៥ ប្រក ប.ស ចុះថ្ងៃទី០៣ ខែធ្នូ ឆ្នាំ២០១៥ ស្តីពីការរៀបចំ និងការប្រព្រឹត្តទៅរបស់នាយកដ្ឋានវាយតម្លៃហេតុប៉ះពាល់បរិស្ថាន នៃអគ្គនាយកដ្ឋានគាំពារបរិស្ថាន
- យោងតម្រូវការចាំបាច់របស់ក្រសួងបរិស្ថាន

*[Handwritten signature]*

ទំព័រទី១ នៃ៣

**សម្រេច**

**ប្រការ ១..**

ប្រកាសនេះមានគោលបំណងដាក់ឱ្យប្រើប្រាស់គោលការណ៍ណែនាំ ក្នុងការរៀបចំផែនការ គ្រប់គ្រងបរិស្ថានលើគម្រោងបង្កើតរោងចក្រម៉ាស៊ីនកិនស្រូវ និងកែច្នៃអង្ករ ដូចមានចែងនៅក្នុងឧបសម្ព័ន្ធ នៃប្រកាសនេះ។

**ប្រការ ២..**

ប្រកាសនេះមានគោលដៅធានាលើកទឹកចិត្ត និងជំរុញកំណើនផលិតអង្ករ ដើម្បីប្រកួតប្រជែង ក្នុងការផ្គត់ផ្គង់អង្ករក្នុងស្រុក និងអន្តរជាតិ ប្រកបដោយគុណភាព សុវត្ថិភាព និងនិរន្តរភាពបរិស្ថាន។

**ប្រការ ៣..**

ប្រភេទគម្រោងបង្កើតរោងចក្រម៉ាស៊ីនកិនស្រូវ និងកែច្នៃអង្ករ ដែលមានទំហំតិចជាង ៣.០០០ (បីពាន់) តោនក្នុងមួយឆ្នាំ ត្រូវរៀបចំកិច្ចសន្យាការពារបរិស្ថានភ្ជាប់មកជាមួយនូវផែនការគ្រប់គ្រងបរិស្ថាន ដោយមានការឯកភាពជាផ្លូវការពីមន្ទីរបរិស្ថានរាជធានី ខេត្ត។

សុពលភាពនៃលិខិតឯកភាពលើកិច្ចសន្យាការពារបរិស្ថានមានរយៈពេល ០២ (ពីរឆ្នាំ)។

**ប្រការ ៤..**

ប្រភេទគម្រោងបង្កើតរោងចក្រម៉ាស៊ីនកិនស្រូវ និងកែច្នៃអង្ករ ដែលមានទំហំលើស ឬស្មើ ៣.០០០ (បីពាន់) តោនក្នុងមួយឆ្នាំ ត្រូវរៀបចំកិច្ចសន្យាការពារបរិស្ថានភ្ជាប់មកជាមួយនូវផែនការ គ្រប់គ្រងបរិស្ថាន ដោយមានការឯកភាពជាផ្លូវការពីក្រសួងបរិស្ថាន លើកលែងតែប្រភេទគម្រោងដែល មានការប៉ះពាល់ធ្ងន់ធ្ងរដល់បរិស្ថាន និងសង្គម នោះក្រសួងបរិស្ថានតម្រូវឱ្យមានរបាយការណ៍វាយតម្លៃ ហេតុប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថានពេញលេញ។

សុពលភាពនៃលិខិតឯកភាពលើកិច្ចសន្យាការពារបរិស្ថាន មានរយៈពេល ០២ (ពីរឆ្នាំ)។

**ប្រការ ៥..**

នីតិវិធី និងរយៈពេលនៃការឆ្លើយតបទៅនឹងសំណើសុំធ្វើកិច្ចសន្យាការពារបរិស្ថាន ត្រូវអនុលោម តាមប្រកាសអន្តរក្រសួងស្តីពីកិច្ចដំណើរការវាយតម្លៃហេតុប៉ះពាល់បរិស្ថាន រវាងក្រសួងបរិស្ថាន និង ក្រសួងសេដ្ឋកិច្ច និងហិរញ្ញវត្ថុ។

នីតិវិធី និងរយៈពេលនៃការឆ្លើយតបទៅនឹងសំណើសុំពិនិត្យលើរបាយការណ៍វាយតម្លៃហេតុ ប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថានពេញលេញ ត្រូវអនុលោមតាមអនុក្រឹត្យ លេខ ៧២ អនក្រ.បក ចុះថ្ងៃទី១១ ខែសីហា ឆ្នាំ១៩៩៩ ស្តីពីកិច្ចដំណើរការវាយតម្លៃហេតុប៉ះពាល់បរិស្ថាន។

**ប្រការ ៦..**

បទប្បញ្ញត្តិទាំងឡាយណាដែលផ្ទុយនឹងប្រកាសនេះត្រូវទុកជានិរាករណ៍។

**ប្រការ ៧..**

រដ្ឋលេខាធិការ អនុរដ្ឋលេខាធិការ អគ្គលេខាធិការនៃក្រុមប្រឹក្សាជាតិអភិវឌ្ឍន៍ដោយចីរភាព អគ្គនាយករដ្ឋបាល និងហិរញ្ញវត្ថុ អគ្គនាយកគាំពារបរិស្ថាន អគ្គនាយករដ្ឋបាលការពារ និងអភិរក្សធម្មជាតិ អគ្គនាយកចំណេះដឹង និងព័ត៌មានបរិស្ថាន អគ្គនាយកសហគមន៍មូលដ្ឋាន អគ្គាធិការ នាយកខុទ្ទកាល័យ គ្រប់ប្រធានអង្គភាពចំណុះក្រសួងបរិស្ថាន ត្រូវអនុវត្តប្រកាសនេះចាប់ពីថ្ងៃចុះហត្ថលេខានេះតទៅ។

*[Handwritten signature]*

ធ្វើនៅរាជធានីភ្នំពេញ ថ្ងៃទី ០៩ ខែ ១៣ ឆ្នាំ២០១៦

**រដ្ឋមន្ត្រី**



**សាយ សំរោល**

**កន្លែងទទួល៖**

- ទីស្តីការគណៈរដ្ឋមន្ត្រី
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យសម្តេចឯកឧត្តម លោកជំទាវឧបនាយករដ្ឋមន្ត្រី
- គ្រប់ក្រសួងស្ថាប័នពាក់ព័ន្ធ
- សាលារាជធានី ខេត្ត
- ដូចប្រការ ៧
- រាជកិច្ច
- ឯកសារ កាលប្បវត្តិ

*[Handwritten mark]*

ឧបសម្ព័ន្ធនៃប្រកាសលេខ ៤១៧ ប្រចុះថ្ងៃទី ១៥ ខែ ៧ ឆ្នាំ ២០១៦

ស្តីពី

គោលការណ៍ណែនាំក្នុងការរៀបចំផែនការគ្រប់គ្រងបរិស្ថានលើគម្រោងបង្កើត  
រោងចក្រម៉ាស៊ីនកិនស្រូវ និងកែច្នៃអង្ករ

**ជំពូកទី១: សេចក្តីផ្តើម**

**១.១ លក្ខណៈទូទៅនៃគម្រោង**

ម្ចាស់គម្រោងត្រូវរៀបចំសង្ខេបពីប្រវត្តិគម្រោង និងមូលហេតុដែលគម្រោងត្រូវបានបង្កើតឡើង ព្រមទាំងស្ថានភាពទូទៅនៃគម្រោង។

**១.២ គោលបំណងនៃការរៀបចំផែនការគ្រប់គ្រងបរិស្ថាន**

**១.៣ វិធីសាស្ត្រ**

ត្រង់ចំណុចនេះម្ចាស់គម្រោងត្រូវរៀបរាប់អំពីតម្រូវការព័ត៌មាន-ទិន្នន័យដែលមានស្រាប់ វិធីសាស្ត្រ ប្រមូលទិន្នន័យ និងការវិភាគទិន្នន័យទៅលើធនធានរូបសាស្ត្រ ធនធានជីវសាស្ត្រ និងធនធានសេដ្ឋកិច្ច-សង្គម។

**ជំពូកទី២: ការពិពណ៌នាគម្រោង**

នៅក្នុងជំពូកនេះ ម្ចាស់គម្រោងត្រូវរៀបរាប់ឱ្យបានលម្អិត ដូចមានចែងក្នុងរបាយការណ៍បុរេសិក្សា សមិទ្ធិលទ្ធភាព (Pre-Feasibility Study) ឬរបាយការណ៍សិក្សាសមិទ្ធិលទ្ធភាព (Feasibility Study) ឬ ផែនការមេរបស់ក្រុមហ៊ុនដែលមានចំណុចមួយចំនួនដូចខាងក្រោម៖

**២.១ ប្រវត្តិ និងបទពិសោធន៍របស់ក្រុមហ៊ុន**

ម្ចាស់គម្រោងត្រូវរៀបរាប់ដូចជា ប្រវត្តិរបស់ក្រុមហ៊ុនមុននឹងកើតឡើង បទពិសោធន៍កន្លងមក ទុនវិនិយោគ ម្ចាស់ភាគហ៊ុន លិខិតបទដ្ឋានគតិយុត្តដែលពាក់ព័ន្ធនឹងគម្រោងវិនិយោគ។

**២.២ ទីតាំងគម្រោង**

ម្ចាស់គម្រោងត្រូវសរសេរឃ្លាញ៉ាក់ពីទីតាំងគម្រោង និងចំណុចនិយាមកាឱ្យបានច្បាស់លាស់ (ដោយ ភ្ជាប់មកជាមួយនូវផែនទីរដ្ឋបាលតំបន់ និងផែនទីទីតាំងគម្រោង)។

**២.៣ ប្រភេទ/ទំហំគម្រោង និងពេលវេលានៃសកម្មភាពគម្រោង (ដំណាក់កាលសាងសង់ ប្រតិបត្តិគម្រោង និងបញ្ចប់គម្រោង)**

ម្ចាស់គម្រោងត្រូវរៀបរាប់ពី ប្រភេទគម្រោង ទំហំផ្ទៃដី (ជួល ឬម្ចាស់កម្មសិទ្ធិស្របច្បាប់របស់ ក្រុមហ៊ុន ចំនួននិងទំហំហេដ្ឋារចនាសម្ព័ន្ធសំណង់របស់ក្រុមហ៊ុន (ភ្ជាប់ផែនទីប្លង់មេរបស់គម្រោង) និង



រយៈពេលនៃសកម្មភាពគម្រោងនៅក្នុងដំណាក់កាលសាងសង់ ប្រតិបត្តិគម្រោង និងបញ្ចប់គម្រោងឱ្យបានច្បាស់លាស់។

**២.៤ ផែនការសកម្មភាពការងាររបស់ក្រុមហ៊ុន**

ម្ចាស់គម្រោងត្រូវរៀបរាប់អំពីផែនការសកម្មភាពសំខាន់ៗដូចខាងក្រោម៖

- ក. ប្រភព និងបរិមាណវត្ថុធាតុដើមដែលត្រូវប្រើប្រាស់
- ខ. តម្រូវការគ្រឿងចក្រ សម្រាប់ដំណើរការរោងចក្រម៉ាស៊ីនកិនស្រូវ និងកែច្នៃអង្ករ
- គ. ដំណើរការផលិតកម្មរបស់រោងម៉ាស៊ីនមានដូចជា ដំណើរការទុកដាក់ស្រូវ និងលំនាំនៃការសម្អាតស្រូវ ដំណើរការកិនស្រូវ និងដំណើរការសម្អាតអង្ករ ( ភ្ជាប់ដ្យាក្រាមដំណើរការផលិតកម្ម )
- ឃ. តម្រូវការកម្លាំងពលកម្មក្នុងស្រុក-ក្រៅស្រុក និងប្រាក់បៀវត្ស៖ ត្រូវរៀបរាប់ពីចំនួនបុគ្គលិក-កម្មករជនជាតិខ្មែរ និងបរទេស មានដូចជា អ្នកគ្រប់គ្រងទូទៅ វិស្វករ អ្នកបច្ចេកទេស អ្នកគ្រប់គ្រងក្រុម បុគ្គលិករដ្ឋបាល កម្មករជំនាញ និងកម្មករធម្មតា។ល។
- ង. ការប្រើប្រាស់ថាមពលអគ្គិសនី៖ ត្រូវបញ្ជាក់ពីប្រភពនៃការប្រើប្រាស់ថាមពលអគ្គិសនី និងបរិមាណនៃការប្រើប្រាស់ក្នុងមួយខែ
- ច. ការប្រើប្រាស់ទឹក៖ ត្រូវបញ្ជាក់ពីប្រភពនៃការប្រើប្រាស់ទឹក និងបរិមាណនៃការប្រើប្រាស់ក្នុងមួយថ្ងៃ ព្រមទាំងដំណើរការប្រើប្រាស់ទឹកនៅក្នុងខ្សែសង្វាក់ផលិតកម្ម ( បើសិនជាមាន )
- ឆ. ផលិតផលសម្រេច៖ ត្រូវបញ្ជាក់ពីប្រភេទ និងបរិមាណផលិតផលតាមប្រភេទនីមួយៗក្នុងមួយខែ ផលិតផលប្រភេទណាសម្រាប់លក់ក្នុងស្រុក ឬនាំចេញក្រៅប្រទេស ( ភ្ជាប់តារាង )
- ជ. ចំណូល-ចំណាយ៖ ត្រូវរៀបរាប់ពីផែនការចំណាយប្រមូលទិញស្រូវក្នុងមួយខែ និងផែនការចំណូលពីការលក់អង្ករក្នុងមួយខែ ( ភ្ជាប់តារាង )
- ឈ. ផែនការគ្រប់គ្រងសំណល់៖ ត្រូវបញ្ជាក់ឱ្យបានច្បាស់លាស់ពីការគ្រប់គ្រងសំណល់រឹង ( ប្រភេទបរិមាណ និងការទុកដាក់/ប្រើប្រាស់ឡើងវិញ ) និងការគ្រប់គ្រងសំណល់រាវ( ប្រភេទ បរិមាណ និងការបញ្ចេញចោល/ប្រើប្រាស់ឡើងវិញ ) ព្រមទាំងការគ្រប់គ្រងសំណល់គ្រោះថ្នាក់( ប្រភេទបរិមាណ និងការទុកដាក់ )
- ញ. សុវត្ថិភាពការងារ៖ ត្រូវរៀបរាប់ពីសុវត្ថិភាពការងារក្នុងពេលដំណើរការរោងចក្រ( ការគ្រប់គ្រងសីតុណ្ហភាព និងខ្យល់ក្នុងរោងចក្រ ការសង្គ្រោះបឋម ការផ្តល់ឧបករណ៍ការពារ និងការអប់រំផ្សព្វផ្សាយ ការគ្រប់គ្រងអគ្គិភ័យ )
- ដ. ត្រូវបង្ហាញតារាងផែនការសកម្មភាពការងារនៅក្នុងដំណាក់កាលសាងសង់ ប្រតិបត្តិគម្រោង និងបញ្ចប់គម្រោង។

*(Handwritten signature)*





របស់សហគមន៍ដែលពាក់ព័ន្ធ នៅពេលមានការវិនិយោគកើតឡើងក្នុងតំបន់គម្រោង។

ក្នុងជំពូកនេះ ម្ចាស់គម្រោងត្រូវធានាអះអាង និងទទួលខុសត្រូវលើផែនការគ្រប់គ្រងបរិស្ថាន ព្រមទាំងលើកឡើងនូវអនុសាសន៍ដែលពាក់ព័ន្ធគម្រោង។ ជាមួយគ្នានេះ ម្ចាស់គម្រោងត្រូវចុះហត្ថលេខានៅលើផែនការគ្រប់គ្រងបរិស្ថាន។

**ឯកសារយោង**

ត្រូវបង្ហាញឯកសារយោងក្នុងការរៀបចំផែនការគ្រប់គ្រងបរិស្ថាន។

**ឧបសម្ព័ន្ធ**

ត្រូវបង្ហាញឯកសារពាក់ព័ន្ធនៅក្នុងឧបសម្ព័ន្ធនៃផែនការគ្រប់គ្រងបរិស្ថាន។





**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**  
 ២០២០ ✦ ០៩០៩០៩

**អគ្គនាយកដ្ឋានគាំពារបរិស្ថាន**  
**នាយកដ្ឋានវាយតម្លៃហេតុប៉ះពាល់បរិស្ថាន**  
 លេខ: ១០៦០ វ.ហ.ប.ស្ថ

**សូមគោរពជូន**  
**ឯកឧត្តមរដ្ឋមន្ត្រី ក្រសួងបរិស្ថាន**

- តាមរយៈ ៖** ឯកឧត្តមអគ្គនាយកគាំពារបរិស្ថាន  
**កម្មវត្ថុ ៖** របាយការណ៍ស្តីពីកិច្ចប្រជុំរវាងនាយកដ្ឋានវាយតម្លៃហេតុប៉ះពាល់បរិស្ថាន និងសហព័ន្ធស្រូវអង្ករកម្ពុជា  
**យោង ៖** ស្មារតីកិច្ចប្រជុំថ្ងៃទី០១ ខែសីហា ឆ្នាំ២០១៦ រវាងឯកឧត្តមរដ្ឋមន្ត្រី និងសហព័ន្ធស្រូវអង្ករកម្ពុជា

សេចក្តីដូចមានចែងក្នុងកម្មវត្ថុ និងយោងខាងលើ ខ្ញុំសូមគោរពជម្រាបជូន ឯកឧត្តមរដ្ឋមន្ត្រី មេត្តាជ្រាបថា បន្ទាប់ពីទទួលបានការឯកភាពគ្នានៅក្នុងកិច្ចប្រជុំពិភាក្សារវាងឯកឧត្តមរដ្ឋមន្ត្រី និងសហព័ន្ធស្រូវអង្ករកម្ពុជា នាថ្ងៃទី០១ ខែសីហា ឆ្នាំ២០១៦ រួចមក នាយកដ្ឋានបានរៀបចំ (១).សេចក្តីព្រៀងអនុស្សរណៈនៃការយោគយល់គ្នារវាងក្រសួងបរិស្ថាន និងសហព័ន្ធស្រូវអង្ករកម្ពុជា (២).សេចក្តីព្រៀងប្រកាសស្តីពីការដាក់ឱ្យប្រើប្រាស់គោលការណ៍ណែនាំស្តីពីការរៀបចំផែនការគ្រប់គ្រងបរិស្ថានលើគម្រោងបង្កើតរោងចក្រម៉ាស៊ីនកិនស្រូវ និងកែច្នៃអង្ករ និង(៣).គោលការណ៍ណែនាំស្តីពីការរៀបចំផែនការគ្រប់គ្រងបរិស្ថានលើគម្រោងបង្កើតរោងចក្រម៉ាស៊ីនកិនស្រូវ និងកែច្នៃអង្ករ។ នៅថ្ងៃទី២០ ខែកញ្ញា ឆ្នាំ២០១៦ ខ្ញុំបានដឹកនាំប្រជុំពិភាក្សាជាមួយសហព័ន្ធស្រូវអង្ករកម្ពុជា តំណាងដោយលោក នង វាសនា អនុប្រធានសហព័ន្ធ និងសហការី ដូចមានភ្ជាប់នៅក្នុងបញ្ជីវត្តមាន (សូមភ្ជាប់ជូនបញ្ជីវត្តមាន ០១ច្បាប់)។

- អង្គប្រជុំទទួលបានលទ្ធផលដូចខាងក្រោម៖
- ឯកភាពលើខ្លឹមសារអនុស្សរណៈនៃការយោគយល់គ្នារវាងក្រសួងបរិស្ថាន និងសហព័ន្ធស្រូវអង្ករកម្ពុជា
  - ឯកភាពលើខ្លឹមសារគំរូគោលការណ៍ណែនាំសម្រាប់រៀបចំផែនការគ្រប់គ្រងបរិស្ថានលើគម្រោងបង្កើតរោងចក្រម៉ាស៊ីនកិនស្រូវ និងកែច្នៃអង្ករ
  - ស្នើសុំ ឯកឧត្តមរដ្ឋមន្ត្រី ចុះហត្ថលេខាលើប្រកាសស្តីពីការដាក់ឱ្យប្រើប្រាស់គោលការណ៍ណែនាំក្នុងការរៀបចំផែនការគ្រប់គ្រងបរិស្ថានលើគម្រោងបង្កើតរោងចក្រម៉ាស៊ីនកិនស្រូវ និងកែច្នៃអង្ករ
  - ស្នើសុំកំណត់កាលបរិច្ឆេទពី ឯកឧត្តមរដ្ឋមន្ត្រី និងប្រធានសហព័ន្ធស្រូវអង្ករកម្ពុជាដើម្បីចុះហត្ថលេខាលើអនុស្សរណៈនៃការយោគយល់គ្នារវាងក្រសួងបរិស្ថាន និងសហព័ន្ធស្រូវអង្ករកម្ពុជា

អាស្រ័យដូចបានជម្រាបជូនខាងលើ សូម ឯកឧត្តមរដ្ឋមន្ត្រី មេត្តាពិនិត្យ និងសម្រេច។  
 សូម ឯកឧត្តមរដ្ឋមន្ត្រី មេត្តាទទួលនូវសេចក្តីគោរពពីខ្ញុំ។

រាជធានីភ្នំពេញ ថ្ងៃទី២២ ខែកញ្ញា ឆ្នាំ២០១៦  
**ប្រធាននាយកដ្ឋាន**

បានឃើញ និងគោរពជូន  
 ឯកឧត្តមរដ្ឋមន្ត្រី មេត្តាពិនិត្យ និងសម្រេច  
 រាជធានីភ្នំពេញ ថ្ងៃទី២២ ខែកញ្ញា ឆ្នាំ២០១៦  
**អគ្គនាយក**

ហេង-ណារ៉េត